

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī
vedāntācāryavaryo me sannidhattāṃ sadā hṛdi ॥

śrīkalkipurāṇe'nubhāgavate bhaviṣye padmāprokto
॥ śrīviṣṇustavarājaḥ ॥

This document has been prepared by*
Sunder Kidāmbi
with the blessings of
śrī raṅgarāmānujamahādeśikan
His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

śrīḥ
śrīmate rāmānujāya namaḥ
॥ śrīviṣṇustavarājaḥ ॥

padmovāca
yogena siddhavibudhaiḥ paribhāvyamānaṃ
lakṣmyālayaṃ tulasikācitabhaktabhṛṅgam |
prottuṅgaraktanakharāṅgulipatracitraṃ
gaṅgārasaṃ haripadāmbujamāśraye'ham ॥ 1 ॥

gumphanmaṇipracayaghaṭṭitarājahaṃsa-
siñjatsunūpurayutaṃ padapadmavṛndam |
pītāmbarāñcalavilolacalatpatākaṃ
svarṇatrivakravalayaṃ ca hareḥ smarāmi ॥ 2 ॥

jaṅghe suparṇagalanīlamanīpravṛddhe
śobhāspadāruṇamaṇidyuticañcumadhye |
āraktapādatalalambanaśobhamāne
lokekṣaṇotsavakare ca hareḥ smarāmi ॥ 3 ॥

te jānunī makhapaterbhujamūlasaṅga-
raṅgotsavāvṛtataḍidvasane vicitre |
cañcatpatatrimukhanirgatasāmagīta-
vistāritātmayaśasī ca hareḥ smarāmi ॥ 4 ॥

viṣṇoḥ kaṭiṃ vidhikṛtāntamanojabhūmiṃ
jīvāṅḍakośagaṇasaṅgadukūlamadhyām |
nānāguṇaprakṛtipītavicitravastrām
dhyāye nibaddhavaśanām khagapṛṣṭhasaṃsthām ॥ 5 ॥

śāntodaraṃ bhagavatastrivaliprakāśa-
māvartanābhivikasadvihjanmapadmam |
nāḍīnadīgaṇarasotthasitāntrasindhūṃ
dhyāye'ṅḍakośanīlayaṃ tanulomarekham ॥ 6 ॥

vakṣaḥ payodhitanayākucakuṅkumena
hāreṇa kaustubhamaṇiprabhayā vibhātam |
śrīvatsalakṣma haricandanajaprasūna-
mālocitaṃ bhagavataḥ subhagaṃ smarāmi ॥ 7 ॥

bāhū suveṣasadanau valayāṅgadādi-
śobhāspadau duritadaityavināśadakṣau |
tau dakṣiṇau bhagavataśca gadāsunābha-
tejorjitau sulalitau manasā smarāmi || 8 ||

vāmau bhujau muraripordhṛtapadmaśaṅkhau
śyāmau karīndrakaravanmaṇibhūṣaṇāḍhyau |
raktāṅgulipracayacumbitajānumadhyau
padmālayāpriyakarau rucirau smarāmi || 9 ||

kaṅṭham mṛṇālamamalam mukhapaṅkajasya
lekhātrayeṇa vanamālikayā nivītam |
kiṃ vā vimuktivaśamantrakasatphalasya
vṛntam ciram bhagavataḥ subhagaṃ smarāmi || 10 ||

vaktrāmbujam daśanahāsavikāsaramyam
raktādharauṣṭhavarakomalavāksudhāḍhyam |
sanmānasodbhavacalekṣaṇapatracitram
lokābhirāmamamalam ca hareḥ smarāmi || 11 ||

sūrātmajāvasathagandhamidaṃ sunāsam
bhrūpallavam sthīlayodayakarmadakṣam |
kāmotsavam ca kamalāhṛdayaparakāśam
sañcintayāmi harivaktravilāśadakṣam || 12 ||

karṇau lasanmakarakuṇḍalagaṇḍalolau
nānādiśāṃ ca nabhasaśca vikāśageham |
lolālakapracayacumbanakuñcitāgrau
lagnau harermaṇikirīṭataṭe smarāmi || 13 ||

bhālam vicitratilakam priyacārugandham
gorocanāracanayā lalanākṣisakhyam |
brahmaikadhāmamaṇikāntakirīṭajusṭam
dhyāye manonayanahārakamīśvarasya || 14 ||

śrīvāsudevacikuram kuṭilam nibaddham
nānāsugandhikusumaiḥ svajanādareṇa |
dīrgham ramāhṛdayagāśamanam dhunantam
dhyāye 'mbuvāharuciram hṛdayābjamadhye || 15 ||

meghākāraṃ somasūryaprakāśaṃ
subhrūnnāsaṃ śakracāpaikamānam |
lokātītaṃ puṇḍarikāyatākṣaṃ
vidyuccailaṃ cāśraye'haṃ tvapūrvam || 16 ||

dīnaṃ hīnaṃ sevayā daivagatyā
pāpaistāpaiḥ pūritaṃ me śarīram |
lobhākrāntaṃ śokamohādividdhaṃ
krpādrṣṭyā pāhi mām vāsudeva || 17 ||

ye bhaktyā'dyāṃ dhyāyamānāṃ manojñāṃ
vyaktiṃ viṣṇoḥ ṣoḍaśaślokapuṣpaiḥ |
stutvā natvā pūjayitvā vidhijñāḥ
śuddhā muktā brahmasaukhyaṃ prayānti || 18 ||

padmeritamidaṃ puṇyaṃ śivena paribhāṣitam |
dhanyaṃ yaśasyamāyusaṃ svargyaṃ svastyayanam param || 19 ||

paṭhanti ye mahābhāgāste mucyante'haso'khilāt |
dharmārthakāmamokṣāṇāṃ paratreha phalapradam || 20 ||

|| iti śrīviṣṇustavarājah samāptaḥ ||